

అ శ్వ మే థం

వీధిలో కారు 'బోంబ్' మనేసరికి వంటింట్లో పని చేసుకుంటున్న కాంతమ్మ గుండెలు గుభిల్లుమన్నాయ్. రాత్రి ఎనిమిది గంటలు కానిదే ఆఫీసునుంచి ఊడివడని బాబుగారు ఈ రోజు అయిదు గంటలకే రావడానికి కారణం తెలియక తికమక పడిపోతోంది.

రాజారావు నెరసిన తల మరీ తెల్ల గాను, ముఖం నల్ల గాను- ఫోటో నెగటివ్ లా ఉంటాడు. రాజారావు వస్తుంటే ఇంట్లోకి పులి అడుగు పెట్టున్నట్టుంది. కారు దిగడమే ధుమధుమలాడుతూ సణుగుకుంటూ, గొణుక్కుంటూ ఇంట్లోకివస్తాడు. అడుగు పెడుతూనే దీపాలు వెలిగించి ఉంటే "డబ్బు ఎక్కువై పోతున్నట్టుంది. రాత్రింబవళ్లు కరెంటు కల్చేస్తున్నారు. ఇంటి ఆడదానికి పొదుపూ సదుపూ అంటూ ఉండాలి. ఏభాస్రిముండలు జత వడ్డారు" అనో, దీపాలు ఆర్పేసి ఉంటే "ఇంట్లోపీనుగుపోయింది కాబోలు దరిద్రపు ముండలు చీకట్లో దేవులాడుతున్నారు" అనో ఏదో ఒకటి సతాయిస్తూ అడుగుపెట్టాడు. "ఆ తువ్వాయి అక్కడెందుకుంది" "ఈ గ్లాసు ఇక్కడెందుకు తగలడుతోంది" "నీముఖం ఇవ్వాలి దీవపు శమ్మాలాగా వెలిగిపోతోందేమిటి?" అంటూ ఇంట్లో ఉన్నంతసేపూ పెళ్ళాన్ని వంటమనిషినీ కొల్చుకు తింటాడు. ఆఫీసుకి ఎప్పుడూ పోతాడా అని దేవుణ్ణి మొక్కుకుంటూంటారు.

ఈ రోజు కారుదిగ్గానే సన్నగా ఈలవేసుకుంటూ చేతికర్రని హుషారుగా తిప్పుకువస్తున్న రాజారావుని చూసి కొంతమ్మ నివ్వెర పోతూ ఎదురుగా వెళ్ళి చేతికర్ర అందుకుంది. రాజారావుగారి భార్య అన్నగార్ని ఒంట్లో బాగులేదని పుట్టింటి కెళ్ళి వారం రోజులయింది. ఇంట్లోకి వస్తునే కోటు స్టాండుకు తగిలిస్తూ, చేతి గడియారం, గోడగడియారం సరిచూసుకున్నాడు. టైము అయిదున్నరే అయింది. చలికాలం కావటం మూలాన వెలుతురు బాగా తగ్గిపోయింది. సూర్యుడు కుంగిపోతున్నాడు. ఆకాశం "పులి చంపిన లేడి నెత్తురు" పూసుకున్నట్లు ఎర్రగా ప్రకాశిస్తోంది.

"వంట అయిపోయిందా—అయితే పళ్ళెంలో పెట్టి మూత పెట్టి వెళ్ళిపో" అన్నాడు కొంతమ్మ సమాధానాన్ని ఎదురుచూడకుండానే. జోడు విప్పబోతూ సాలోచనగా ఆగి రోడ్డుమీదికి చూశాడు. రోడ్డు దీపాలు వెలిగాయి. పరధ్యానంగా ఉన్న రాజారావు ఇంట్లో దీపాలు వెలిగించాలనే సంగతే మరచిపోయాడు. జోళ్ళు విప్పకుండానే లేచి ఏదో ఆలోచిస్తూ రెస్ట్రెన్స్ గా ఇంట్లో వచ్చాల్సి వేస్తున్నాడు. గదిలో సజెనీడలు అలుముకుంటు మసక మసగ్గా ఉంది. వచ్చాల్సి వేస్తున్న రాజారావు దిగులుగా లేడు. ఎర కోసం ఎదురుచూస్తున్న పులిలా ఆత్రుతగా ఉన్నాడు.

"డామిట్! ఆరయింది. ఇంకా రాలేదేం? ఎక్కడ చచ్చాడో ఈ అప్పన్నగాడు—కొంవతీసి హేండు ఇచ్చేస్తాడేమిటి?—హుం మసిచేసెయ్యనూ" అనుకుంటూ అరుగు మీదికి గబగబా వెళ్ళి రోడ్డు మీదికి అటా ఇటా చూశాడు. "ఫక్" అని విసుక్కుంటు గదిలోకి చరచరా వచ్చి నిరాశగా సోఫాలో కూలబడిపోతూ గతుక్కున ఆగాడు. ఏదో అవ్యక్తమయిన భయంతో ఒళ్ళు జలద

రించిపోతోంది లీలగా దయ్యాన్ని చూసినట్టు గజగజలాడిపోతున్నాడు. ఎదురుగా బీరువాకి అమర్చిన నిలువుటద్దంలో తన నీడ గజిబిజిగా వికృతంగా కనిపించింది. దానికి తల లేదు. నరికేసి నట్టుంది. తలలేని రాజారావు భూతం తన ఎదురుగా నిల్చోనుంది. తల లేకపోయినా మొండెంలోంచి కళ్లు పెట్టుకొని తన వైపు తీక్షణంగా చూస్తున్నట్టుంది.

“వాస్” తన కళ్ళని తనే నమ్మలేకపోతూ ఊపిరి బిగబట్టి పిడికిలి బిగించుకుంటు ధైర్యం కూడగట్టుకొని తడబడుతూ ముందుకు నడిచాడు. రాజారావు భూతం కూడా పిడికిలి బిగించుకుంటు తన మీదికి వస్తోంది. రాజారావు తన భూతాన్ని ఇహ చూసే ధైర్యంకూడా చాలక గట్టిగా ఎడమ చేత్తో రెండు కళ్ళూ మూసుకొని బెంబేలెత్తిపోతూ వరుగున వెళ్ళి స్విచ్ వేశాడు. దీపం గవ్వన వెలిగింది. భయంతో రొప్పుకుంటు మెల్లగా తలెత్తి అద్దలోకి చూశాడు.

“కొంతమ్మా!” అని గావుకేక పెట్టిపరికి వంటింట్లోంచి కొంతమ్మ ఆదరా బాదరాగా వచ్చింది.

“ఏమిటా అద్దం మీద మరక?”

“అదా బాబూ!——అది——పొద్దున్న కుర్రాడు బీరువా మీద వార్నిషు డబ్బాపెట్టి రంగేస్తుంటే చెయ్యి తగిలింది. డబ్బా పడిపోయిందండి. అద్దంమీద వార్నిషు రంగు ఒలికి పోయిందండి. చాలా మటుకు కిరసనూని పెట్టి తుడిచేశాడండి. మిగతా ఈ ముక్కని రేప్పొద్దున్నే తుడుస్తానన్నాడండి” అంది నీళ్ళు నములుతూ.

“అ ఘోరించాడు కాదు వెధవ” అంటూ గొట్టూరుస్తూ సోఫాలో కూర్చుంటున్న వాడల్లా ఇంకా ఎదురుగా నిలబడున్న కొంతమ్మని చూసి కస్సుమంటు లేచాడు. “ఇంకా ఎందుకలా దిష్టిబొమ్మలా నిల్చున్నావ్. వంటయితే పళ్ళెంలో తగలెట్టిపో. నక్క వినయాలు చూపుతూ నా దగ్గర నిల్చోకు” అంటు కసిరేసరికి “అన్నీ పళ్ళెంలో పెట్టి మూతపెట్టానండి” అని వెళ్ళి వంటింటికి తాళం వేసి, “ఇదిగోనండి తాళాలు” అని టేబిలు మీద పెట్టి వెళ్ళిపోయింది.

“డామ్! బ్లాచ్—వాటే షాక్—తన నీడ ఎంత వికృతంగా కనిపించిందో! దానికి తల లేదు. భూతంలా ఉంది. తన నీడే తనకి దెయ్యంలా కనిపించింది. తన మీదకే ఉరుముతూ వచ్చింది—అబ్బా!” అనుకుంటు ఇంకా గుండెలు కొట్టుకుంటుంటే కాసేపలానే తల పట్టుకుని కళ్ళు మూసుకుని సోఫాలో చతికిల బడ్డాడు.

కాస్త తేరుకున్న తర్వాత నెమ్మదిగా లేచి సిగరెట్టు వెలిగించి పొగవదులుకుంటు . ప్రక్కగదిలో మంచం మీద జారగిల బడదామని వెళ్ళబోతూ గుమ్మం దగ్గర ఉన్న గాజు చేపల తొట్టి (ఎక్వెరియమ్) దగ్గర ఆగాడు. స్విచ్ వేశాడు. తొట్టెలో రంగు దీవం వెలిగింది. నీళ్ళలో రంగు రంగుల కాంతులు ప్రతిఫలిస్తున్నాయి. నీటి నీడలు గాజు తొట్టెలోనించి ఎదురుగుండా గోడ మీద పడి అలలుగా వరిగెత్తుతున్నాయే తొట్టె అడుగున అందమైన నాచు కూడా వుంది.

“రిగ్గీ! రిగ్గీ! కమాన్—కమాన్” అని రాజారావు గాజు తొట్టె మీద రెండుసార్లు చిటికెలు వేశాడు. రిగ్గీ నాచులోంచి దొంగలా మెల్లగా బయటికి వచ్చింది. అది నల్లగా వికృతంగా

ఉంది. దానికి మీసాలు కూడా ఉన్నాయి. నెత్తురు తాగి కొవ్వెక్కినట్లు మోటుగా దృఢంగా ఉంది, అది చేవలా కాదు చిన్న రాక్షసిపిల్లలా ఉంది. రాజారావుని చూసి నోరు ఆవలించింది దాని వళ్ళు కరకుగా సన్నని రంపాల్లా ఉన్నాయి.

ఇదంతా సాలోదనగా గట్టిగా దమ్ము పీలుస్తూ చూస్తున్న రాజారావుకి బైట సైకిలు బెల్లు వినిపించింది. బైటకి గబగబా వచ్చాడు. అప్పన్న గోడకి సైకిలు జారేసి రాజారావు దగ్గరకి వరుగున వచ్చి యేదో చెవిలో గొణిగాడు.

“గదిలో కూర్చోబెట్టు—ఇప్పుడే వస్తాను” అంటూ తొందర తొందరగా అంతవరకూ కాళ్ళకున్న బుట్లు విప్పేసిలోవలికి వెళ్ళి పోయాడు.

మరి కాస్పేవటికి సైకిలు రిక్షా ఒకటి బాధతో మూల్గుతున్నట్లు బరువుగా గేటులోంచి వచ్చి ఆగింది. అది వస్తుంటే దాని అరిగిపోయిన వళ్ళ చక్రం “క్రిచ్! క్రిచ్! క్రిచ్!” మంటూ గెద్ద గోళ్ళలో చిక్కుకున్న కొడిపిల్ల ఆరుస్తున్నట్లుంది. రిక్షాలోంచి ఓ అమ్మాయి దిగింది. రిక్షావాడికి డబ్బులిస్తుంటే అప్పన్న ఎదురుగా వెళ్ళి “ఒరేయ్ రిక్షా! అమ్మగారు వచ్చేదాకా గేటు అవతల వేవచెట్టు క్రింద ఉండు” అని రిక్షా వాడు గేటు దాటేదాకా ఆగి రండమ్మాయిగారూ, గదిలో కూర్చోండి. బాబుగారు ఏదో పన్నో ఉన్నారు. ఇప్పుడే వచ్చేస్తారు” అని సరళని గదిలోకి తిసుకు వెళ్ళా “చూడండమ్మాయ్ గారూ! మీ సంగతంతా బాబుగారికి చెప్పాను. బాబుగారు తలచుకుంటే మీకు ఉద్యోగమన్న మాటేంటి ఏదై నా చేసెయ్యగలరు. సిగ్గువడకుండా అన్నీ మాట్లాడుకోండి. నేను బయట ఉంటాను” అని బయటకు వెళ్ళిపోయాడు.

సరళ గదిలో సోఫాలో కూర్చుంది. నల్ల గా ఒళ్ళుగా ఉంది. అందంగాలేదు. ఇరవై సంవత్సరాలే అయినా పాతిక దాటినట్లు కనిపిస్తుంది. లావుగా ఉండటంచేత. గోడ గడియారం చేసే టీక్ టీక్ శబ్దం తప్ప గదంతా నిశ్శబ్దంగా ఉంది. గదిలో ట్యూబులైటు వెలుగుతూంటే బయట చీకట్లు అల్లుకుంటున్నాయి. పగలంతా రంగు రంగుల ఆకట్లో అందంగా కనిపించే క్రోటన్సుమొక్కలు చీకట్లో జడలు విరబోసుకున్న దయ్యాలా కనిపిస్తున్నాయి.

గాజు తొట్టెలోని నాచు తీగలు ముద్దగా అల్లుకుని తనని పెనవెయ్యడానికి ఎదురు చూస్తున్నట్లు అనిపించింది సరళకి. 'రిగ్గీ' తనవైపు ఆకలి గొన్న రాక్షసుడిలా చూస్తూ అప్పుడప్పుడు నోరు ఆవలిస్తోంది. నిత్యం దరిద్రంతోనూ, భయంతోనూ నలిగి పొతున్న సరళని "రిగ్గీ" చూపులు భయపెట్టలేక పొయాయి. అక్కడ మనస్సులో భయంగాని ఆందోళన గానిలేని సరళ నిశ్చలంగా గంభీరంగా శిలావ్రతిమలా ఉంది.

ఊరవతల మురికి కాలవ ఎదురుగా మునిసివల్ లాంతరు ప్రక్కన తనూ, వక్షవాతపు తండ్రి, పళ్ళూడిపొయి, చూరు జారిపొతున్న పెంకుటింట్లో కాపురముంటున్నారు. సరళ తండ్రి గుమాస్తా ఉద్యోగం చేస్తూ ఒక్కగా నొక్క కూతుర్ని బి. ఎ. చదివించాడు. సరళ ఇంటర్ చదువుతున్నప్పుడే రిటైరైపోయాడు వచ్చిన ప్రావిడెంట్ ఫండు సొమ్ము అంతాకూతురి బి.ఎ. చదువుకి అయిపోయింది. సరళ బి.ఎ. ప్యానెయినప్పటికి ఉన్న సొమ్ముతా హరించుకుపోయిన తండ్రి వక్షవాతం వచ్చికొలూ చెయ్యిపడిపోయి మంచాన వడ్డాడు. వచ్చే ఏళ్ళై రూపాయల పంచనూ ఇంటిదికి ఒక పూట గంజికే చాలటంలేదు. బి.ఎ. పట్టా పుచ్చుకుని ఉద్యోగం

కోసం సరళ తిరగని ఆఫీసులేదు. వగలంతా ఉద్యోగం కోసం తిరిగి తిరిగి ఆకలితో ఆర్చుకుపోతున్న పేగుల్తో గుమ్మంలో అడుగు పెట్టేసరికి ఎదురుగా గోగంతో గింజుకుంటున్న తండ్రి “సరళా! రాజారావుగారి ఇంటికి వెళ్లలేదు కదూ— ఈ గోజూ వెళ్ళలేదుకదూ... నీకు ఈ జన్మలో ఉద్యోగం దొరకదే. వెళ్ళి ఆయన్ని ఇంటి దగ్గర కలుసుకోమంటే నీకు పొయేకాలమే. ఇంతోటి అందగత్తెనూకొడుక్కు తినేస్తాడా? నీ చదువు కోసం బికారి నై పొయాను గదా... మందూ మాకూ లేక చస్తున్నానే... నన్నిలా చంపెయ్యడంనీకు న్యాయంకాదే” అని పిచ్చిగా కేకవేస్తుంటే వంటింట్లోకిపోయి తలదించుకుని బోరుమనేది. ప్రక్కసందులో ఉన్న ప్యూను అప్పన్న తను లేనప్పుడల్లా తండ్రి దగ్గరికి వచ్చి, మీ కూతురు రాజారావుగారిని ఇంటి దగ్గర కలుసుకుంటే తప్పక ఉద్యోగం దొరుకుతుందని తండ్రిని పురమాయిస్తున్నాడు. రాజారావుని ఇంటిదగ్గర కలవటం సరళ కిష్టంలేదు రాజారావు ఎటు వంటివాడో ఇంటికి వెళ్తే ఏం జరుగుతుందో తండ్రికి తెలిసుండీ కూడా ఇంటికి వెళ్లమని కన్నకూతుర్ని సతాయిస్తున్నాడంటే— కారణం సరళకి తెలియకపోలేదు-----

“పాపం! నాన్న చిన్నతనంలో తల్లిపోయినా తల్లిలా సాకాడు. తన చదువు కోసం హరించుకు పోయాడు-ఇప్పుడు కాలూ, చెయ్యి ఎడిపోయింది. మందు లేకపోయినా కనీసం ఒక పూట తిండి కూడా సరిగ్గా పెట్టలేకపోతోంది. ఆకల్తో నాన్నకి కోపం కూడా పెరిగిపోతోంది ఆవేశంతో కేకలేస్తాడు. ఎప్పుడో గుటుక్కున గుండె ఆగిపోతుంది.” అని తలచుకుంటుంటే కళ్ళవెంట నీళ్ళు బొట బొట రాలేవి. రాను రాను తండ్రి “అంజా-ముండా” వరకూ వచ్చే సరికి మరి బరించలేకపోయింది. “ఫ్ఫ్! క్షణంసేపు నా ఒళ్ళు

కాదనుకుంటే పోయింది. ఉద్యోగం దొరికితే తండ్రికి అవసాన దశలో కాస్తంత సుఖపెట్టాననే తృప్తి ఉంటుంది" అని నిర్ణయించుకుని రాజారావు ఇంటికి బయలుదేరింది.

వ్రక్కగదిలోనుంచి రాజారావు హాలులో అడుగుపెట్టగానే హాలంతా సువాసనలతో గుప్పుమంది. ఆ వాసనకి క్రోరోఫాం పెట్టినట్లు స. శ కాస్త ఉక్కిరిబిక్కిరై లేచి నిల్చుని నమస్కరించింది. వాసన నూనె పూసుకున్న అతని తెల్లని జుత్తు ట్యూబులైటు కాంతిలో నెత్తిమీద కొత్త సిల్వరు గిన్ని బోర్లించినట్టుంది. పౌడరు అద్దుకున్న అతని ముఖం ఖూజువట్టిన గొడుగు గుడ్డలా ఉంది. చిన్న మందహాసం చేస్తూ వ్రతినమస్కారం చేసి కూర్చోమని సౌంజుచేసి ఎదురుగా కూర్చున్నాడు.

"ఈ! ఎంతసేవయింది వచ్చి!"

"ఇప్పుడేనండి."

"నీ పేరు సరళకదూ?"

"అవునండి," అంటూ పయట కప్పకుంది.

"ఉక్కబెడ్తుందా-ఫేను పెడ్తాను" అంటూ కిసుక్కున నవ్వి ఫేను వేశాడు. రంయేమని ఫేను గాలి తగలగానే అమాంతంగా తనని మార్చురి రూమ్లోకి విసిరేసినటు వణికింది. అలా వణుకు తున్న సరళ సిగ్గుతో ముడుచుకుపోతున్న శోభనపు పెళ్ళి కూతురిలా కనిపించింది రాజారావుకి.

"నువ్వు బియ్యే ప్యాసయ్యావు కదూ."

"ఊఁ...."

"పావం మీ నాన్నకి వక్షవాతంబగా - అప్పన్న చెప్పాడు."

“ఉః”

“హారిబుల్ డిసీజ్..... తను | బతకడు సరికదా బ్రతికున్న ఎడటివాళ్ళను చంపేస్తాడు.... అఫ్కోర్సు ఆ జబ్బు అటువంటిది.... హెల్ .మందులు ఇప్పిస్తున్నావా రెగ్యులర్ గా?”

“లేదు.”

“ఏం?”

“డబ్బు లేదు....”

“నాన్ సెన్స్. డబ్బులేదని మందులు ఇప్పించడం మానేస్తావా? తండ్రి అలా బాధపడుతూంటే, అలా చూస్తూ ఉరుకుంటావా. దాంట్లో ఒక ర్తివే కూతురివాయె. యు షుడ్ బి ఎ ఖ్యూటిఫుల్ డాటర్” అంటూ చిరాగ్గా ముఖం చిట్లించుకున్నాడు.

“ఎంత ప్రయత్నించినా ఉద్యోగం దొరకడం లేదండి. నానా ఇబ్బందులు పడుతున్నాను.”

“వెరీ ఖూటిఫుల్ కేస్ ... అవును పావం.”

“నాకు టైపుకూడా వచ్చునండి” అంటూ అప్లి కేషన్ ఫైల్లోంచి తీసి అందించింది.

“వ్వే. టైపు ఈ రోజుల్లో ఏమంత ఎడిషనల్ క్వాలిఫికేషను కాదు” అంటూ అప్లి కేషను అందుకుని చూసి “దీన్ని ఆఫీసులో ఇచ్చావుకదా?”

“ఎందుకన్నా మంచిదని స్వయంగా ఇద్దామని కాపీ తెచ్చాను.”

“ఐసీ” అంటూ స్టూలుమీద పెట్టాడు. గాలికి ఎగిరిపో బోతుంటే సరళ దానిమీద ఫైలు బరువు పెట్టింది.

.....

“నీకు వెళ్ళయిందా?” ప్రశ్నించాడు సరళ ఎక్స్‌పెక్ట్ చేసినట్టుగానే. అయినా ఒక్కసారి సరళ ఒళ్ళు ఝల్లుమంది.

“నీకేం రంభలా ఉంటావు.”

సరళ గొంతులో తడారిపోయి అదోలా అయిపోతోంది. తల ఒంచేసుకుంది.

.....

“ఎవడైనా కళ్ళ కద్దుకుని వెళ్ళాడాడు— అరె అంత సిగ్గెందుకు. అలా అయితే ఆఫీసులో ఎలా వని చెయ్యగలవు.”

సరళ నేలమీద బెదురు చూపులు చూస్తోంది.

“రేపే నిన్ను ఎపాయింట్ చేస్తున్నాను.”

ఈ మాట వినేసరికి అంతవరకు ఆవరించుకున్న బెదురు మంచులా కరిగిపోయింది. సంతోషంతో ఉలిక్కి పడింది. “తను రేవట్నించి ఉద్యోగంలోకి వెళ్తుంది. నెలజీతం. అప్పుల వాళ్ళ బాధ, ఆకలిబాధా ఇవేవీ ఉండవు. నాన్నకి మందులు కొంటుంది. “నా తల్లీ” అంటూ తల నిమురుతాడు ... హాయిగా ఆనందంగా...” అనుకుంటూ ఒక్క క్షణంపాటు కళ్ళుమూసుకుని హాయిగా గాలి పీల్చుకుని కళ్ళు విప్పేటప్పటికి తన ఒంటిమీద గళ్ళచీర గాలికి రెవరెపలాడుతూ దానిమీద రంగు రంగుల గళ్ళు గజిబిజిగా తన ఊహల్లాగానే తేలిపోతున్నాయి.

“థాంక్యూ సార్” అంటూ రాజారావు వైపు చూసింది.

రాజారావు పెదాన్ని వళ్ళతో నొక్కుకుంటు సరళ కళ్ళల్లోకి చూస్తున్నాడు. అతని కళ్ళలోనించి కామం పొగలు కక్కుతోంది. కుతకుతలాడే అగ్నివర్షతం బ్రద్దలయ్యే ముందు బీటలు వేసినట్లు

అతని కళ్ళలో ఎ రటి జీర స్పష్టంగా కనిపిస్తున్నాయి. సరళకి తిరిగి భయం వేసింది. రాజారావు చూపుతున్నంత తప్పుకుని గోడ వైపు చూసింది. అక్కడ గాజు తొట్టెలో రిగ్గీ గుప్పుగుప్పున గాలి బుడగలు విడుస్తూ తన వైపే చూస్తోంది—తరవాత అక్కడే ఏం జరగనున్నదో ఊహించుకొనేసరికి సరళకి గుండెలు దడదడ లాడాయి. లేదైతే ధైర్యం తెచ్చుకుని “ఫరవాలేదు. క్షణం సేపు కళ్ళు మూసుకుంటే” అని తన్ని తాను సమాధానవరచుకుంది.

“ఏమిటాలో చిస్తున్నావు రెండు రోజులో నీ యిల్లు ఖాళీ చేసెయ్యి. ఇల్లు కూడా ఎలాటే చేస్తాను. లేడీస్ కి ఫ్రీఫరెన్సు ఇవ్వాలి కదా—లేడీస్ ఫస్ట్” అని గొప్ప విట్టు వేసినట్టు ఫెళ్ళున నవ్వాడు.

సరళ సాలోచనగా గాజు తొట్టెలోని “రిగ్గీ”లో రాజారావు ఆత్రతని చూస్తోంది.

“అన్నటు కాఫీ తాగావా? ఇంట్లో ఎవరూ లేరు కాఫీ చెయ్యి దానికి. కాస్త స్నీక్స్ తెస్తానుండు”

“వద్దండీ.”

“నో నో” అటూ గదిలోనికి వెళ్ళి ప్లేటులో బిస్కెట్లు వట్టు కొచ్చి కూర్చున్నాడు. ఎదురుగా కాదు—సరళ పక్కలో.

“టీకో ఇట్” అన్నాడు తనొక బిస్కెట్టు కొరుకుతూ.

“వద్దండీ-నాకు ఆకలిగా లేదు” అంది తడబడుతూ నాలిక పిడచ గట్టిస్తూంటే.

“నో. నా దగ్గర పని చెయ్యబోయే వాళ్ళు నా మాట వినడం మర్యాద” అంటూ తనే బిస్కెట్టు తీసి నోటికి అందివ్వ బోయాడు. సరళ వద్దని చేత్తో వారిస్తూంటే మెల్లగా చెయ్యి

వట్టుకున్నాడు. నోటికి అందివ్వ బోయిన బిస్కెట్లు జారిపోయింది. సరళ గింజుకోలేదు. ఊరుకుంది.... "పిట్ట బెదరటంలేదు" అని చొరవచేశాడు. కిందికి లాక్కున్నాడు. ఒళ్ళోవడిపోయింది. తిరిగి రెండు జబ్బలు వట్టుకొని లేవనెత్తాడు. మదించిన అడవిమన్న బుసకొడుతున్నట్లు రాజారావు ఎగశ్వాసలతో రొప్పుతున్నాడు. చెమట్లు పోస్తున్న ఆతని శరీరం సరళకి మృగవాసన కొట్టింది.... అమాంతంగా లేవనెత్తుకుని ప్రక్క గదిలోనికి తీసుకుపోయాడు. పోతూ పోతూ సగం కొరికిన బిస్కెట్లు ముక్కని గాజు తొట్టెలో విసిరేసి దభాలున తలుపులు మూసేశాడు.

.....

గాజు తొట్టెలో బిస్కెట్లు ముక్క వడివడ్డంతో ఆకలితో ఆవు రావురు మంటున్న "రిగ్గీ" ఒక్క ఊపున వెళ్ళి ఎటాక్ ఇచ్చింది, ఛట్ ఛట్ ఛట్ మని ఎగురెగుర్తూ దాన్ని ముక్కుతో పొడిచి చిందర వందర చేసేస్తోంది. బిస్కెట్లు ముక్కని నీటిలో తనివితీరా ఆడిస్తూ చప్పరిస్తోంది. కసితీరా కొరికేస్తోంది.... మింగేస్తోంది....

.....

తలుపులు తెరుచుకున్నాయి.

సరళ గదిలోంచి నిర్జీవంగా వచ్చి స్థూలుమీద పైలు తీసు కుని వెళిపోతుండగా "రేపీవచ్చి ఆర్డరు తీసుకొని జాయినయిపో" అన్నాడు రాజారావు గదిలోనించే.

స్థూలుమీద సరళ అప్లి కేషన్ ఫ్యేను గాలికి ఫరఫరమంటూ గదదితా అస్తవ్యస్తంగా ఎగిరి ఎగిరి కిడికిలోంచి చీకట్లోకి ఎగిరి పోయింది.

రిక్ష్వా క్రిచు క్రిచు మంటూ వెళ్ళిపోయింది. దాని వెనకాలే అప్పన్న సైకిలు గణగణ మంటు వెళ్ళింది.

తనివీతీరా విందారగించిన రిగ్గీ భుక్తాయాసంతో మత్తుగా నాచులో వడుకుంటోంది.

*

*

మరుసటిరోజు.

ఆకాశం మబ్బు వట్టింది.

రాజారావు ఆఫీసు రూములో ఫైళ్ళు తిరగేస్తున్నాడు. గోడకి మహత్ముని వటం వ్రేలాడుతోంది. ప్రక్క గదిలో టైపు రైటరు టవ టవ లాడుతోంది.

దేబిలుమీద ఫైల్లో ఎదురుగా సరళ అప్లి కేషన్ ఉంది.

“ఇంకా ఆఫీసుకిదొరగారు దయచెయ్యలేదనుకుంటాను. అప్పుడే వదిన్నర కావస్తోంది. ఏమన్నా అంటే చిరు బురు మంటారు. గుమాస్తాలైనా దర్జాలకి లోటులేదు. ఇంత లేటా? రాగానే రమ్మని చెప్పి. అర్జంటు. ఆఫీసు అర్డరు ఇవ్వాలి.” అని అప్పన్నని బెల్లు కొట్టి పిలిచి చెప్పాడు.

తలమీద కీచు కీచు లాడుతున్న ఫేసు గాలికి సరళ అప్లి కేషన్ రెవరెప కొట్టుకుంటుంటే రాజారావుకి అది కవ్వీస్తున్నట్టుంది. ఆ అప్లి కేషన్ను చూస్తున్న కొద్దీ రాజారావుకి క్రితం రాత్రి మధుర స్మృతులు తెలు తెరలుగా గుర్తుకొస్తున్నాయి. తను సరళకోసం వెయిట్ చెయ్యడం-సరళ పైట కప్పకోవటం-అమాంతంగా సరళని ఎత్తుకోవడం-తరువాత.... ఇంకా! కళ్ళు మూసుకుని మనస్సులో నవ్వుకున్నాడు. అపాయింట్ మెంట్ చూడగానే సరళ

ఉప్పొంగి పోతుంది. ఈ రాత్రి అశోకాహోటల్ కి రమ్మంటే..... అందంగాలేపోయినా "పిట్ట పిటపిటలాడుతోంది" అనుకుంటూ క్రింది పెదవిని కైపుతో గట్టిగా కొరుక్కున్నాడు.

టెలిఫోను గణగణ మనగానే ఈలోకంలో వడ్డాడు. టెలిఫోన్ విరిచేద్దామా అని బుద్ధిపుట్టింది. చిరాగ్గా రిసీవర్ తీసి "హలో" అన్నాడు. అవతల ఐడెంటిఫికేషన్ మినిష్టరని తెలుసుకొని ఒక్క సారి కాళ్లలో పాము పడినట్లు తుళుక్కుపడి తేచి నిల్చున్నాను.

"ఎస్ సార్....ఎస్ సార్....నమస్కారం సార్. అవును సార్ నేనే నండీ. రాజారావుని! నమస్కారం సార్!"

"ఎస్ సార్....సార్....సార్!"

"మా ఆవిడ ఆరోగ్యమా సార్. ఇప్పుడు కాస్త నెమ్మదిగా ఉందండి మీదయవల్లసార్!"

"ఏమిటి సార్! నాకూ ట్రాన్స్ఫీరా.... అనుకుంటున్నారా.... సార్....రోగిష్టి పెళ్ళాన్ని పెట్టుకుని ఈ వయస్సులో ఎక్కడికి ట్రాన్స్ఫీరు మీద వెళ్ళగలను సార్.... మీరు చక్రం అడ్డువెయ్యాలి సార్. లేకపోతే చచ్చిపోతానూ....సార్!"

"చిత్తం సార్....భేంక్యూ సార్....మీరు తలుచుకుంటే ఇదొక లెక్కా!....భేంక్యూ సార్....ఏమిటి సార్?"

.....

“ఈ ఆఫీసులోనా సార్.. ఆ — సార్ అవునుగుమస్తా వేకన్సీ ఉంది సార్ .. అవునుసార్.... ఇంకా భర్తీ కాలేదనకో డి..... సార్.... ఇంటర్వ్యూలు కొందరిని చేశాననుకోండి.... సార్....”

“మీ కేండిడేటు ఉన్నాడా సార్. తప్పకుండా పంపించండి సార్ — ఓకే.... మంచివారే బాబూ! మీకు కాదనగలనా... పంపించండి... మీ కేండిడేటు కోసం ఎదురుచూస్తూంటాను. వచ్చిన వెంటనే జాయిన్ అయిపోవచ్చు... ఆ! దానికి ఫరవాలేదు సార్. ఇంటర్వ్యూయా నా బొందా. మీకంటేనా... సార్... ఎస్ సార్ .. మరి నా ట్రాన్స్ఫర్ . చక్రం అడ్డు వెయ్యాలి . సార్.. ఢేంక్యూసార్.. దణ్ణాలు సార్... అమ్మగారికి దణ్ణాలని చెప్పండి సార్... సార్... ఉంటాను.. నమస్కారం సార్. అసీ రిసీవరు పెట్టేసి ముఖంమీద చమట తుడుచుకుంటూ కుర్చీలో కూర్చుని బెల్ నొక్కాడు.

“అమ్మాయిని పిలుపు.”

సరళ స్ప్రింగ్ డోర్ తోసుకుంటూ వచ్చి నిల్చింది.

రాజారావు ఫైల్లో తలదూర్చి అటు చూడకుండానే “చూడమూయ్. ప్రస్తుతానికి వేకెన్సీలు లేవు. నీ అప్లికేషన్ తప్పకుండా ఈసారి కన్సిడర్ చేస్తాను. బెటర్ లక్ నెక్స్ట్ టైమ్” అన్నాడు.

సంతకం పెట్టిన ఫైల్ని ట్రేలో విసురుతూ.

ఇది విన్న సరళకి అమాంతంగా నెత్తిమీద పిడుగువడ్డ ట్టయింది. తన కళ్ళని తనే నమ్మలేక పోయింది. నిన్నరాత్రి రాజారావు కబంధ హస్తాల్లో నలిగిపోయిన తన శరీరాన్ని పిచ్చిగా చూసుకుంది. కాలిక్రింద నేల కృంగిపోతున్నట్లనిపించింది

రాజారావు వైపు పిచ్చెత్తినట్లు చూసింది. వళ్ళు బిగించింది. కళ్ళు నిప్పులు కిక్కితున్నాయి. కోడె త్రాచులా, కలకత్తా కాళిలా, డవి పిల్లిలా రాజారావు మీదికి విరుచుకు పడింది.

“యూ గోగ్...స్కాండల్...చీట్...నిన్ను...” అంటూ మీదికి ఉరికింది.

ఆ తరువాత గోల, కేకలు, ఫర్నిచర్ ఎగురుతున్న చప్పుడు ఆపీసంతా గుమిగూడి పోయింది.

పరక దెబ్బ తిన్న సివంగిలా రొవ్వుతూ రాజారావు మీదికి ఇంకా ఉరక బోతూంటే. అప్పన్న గట్టిగా పట్టుకొని ఆపుచేస్తున్నాడు.

రాజారావు తలమీద పేషర్ వెయిట్ తో కొట్టిన గాయం లోంచి రక్తం బొటబొటా టేబిలుమీద అద్దంపై వడి చుట్ట ప్రక్కల తుళ్ళుతోంది.

అందరూ గోలపెడుతున్నారు. “పోలీసు స్టేషనుకి కబురు చెయ్యండి.” “దీన్ని జోడు తీసుకు కొట్టండి.” “ఇది వచ్చి బ్రోకరురా, నిన్న దొరగారింటికి వెళ్తుంటే దారిలో రిక్ష్లాలో ఎదురయింది”

“ఆగండి! దయచేసి మీరంతా వెళ్ళిపోండి. నాయండు దయ ఉంచి ఆ అమ్మాయిమీద వెయ్యి చేసుకోకండి--పావం! వేకెన్సిలు లేవనగానే మతిపోయినట్లయింది. పూర్ క్రిచర్”

“అయితే కొడుతుందా?”

“ప్లీజ్--ప్లీజ్--మీరూరుకోండి. మీకుదబ్బం పెడుతున్నాను. మీ సీట్లలోకి వెళ్ళి కూర్చోండి” అని చేతుల్ని నెత్తిమీద కెత్తి చుట్టూ తిరుగుతూ అందరికి దండం పెట్టాడు.

ఇంకా తిడుతూ మీదికి వెళ్ళబోతున్న సరళని అతికష్టమీద నడిపించుకుంటూ రిక్ష్టా ఎక్కించి ఇంటికి తీసుకు వెళ్ళి పోయాడు అప్పన్న.

ఆ మర్నాడు సరళ తండ్రి చచ్చిపోయాడని తెలిసింది. "అనవసరంగా దొరగార్ని కొడితే ఆ పాపం ఊరికే పోతుందా. దేముడు లేడూ-రోజులు తిరక్కుండానే దాని బాబు రారు మన్నాడు" అన్నారు ఆఫీసులో అంతా.

కొన్ని నెలల తరువాత ఒక రోజు "మిమ్మల్ని అదెవర్లో పేవర్ వెయిట్తో కొట్టిందే, అది ఈ మధ్యపడు పువ్వుత్తిలోకి దిగిపోయిందటండీ. అప్పన్న చెప్పాడు..... హుం—బజారు ముండలు" అంది రాజారావు కాళ్ళుపడుతూ సహధర్మచారిణి.

"పోనిద్దూ ఎవరి పాపాన్న వాళ్ళు పోతారు" అన్నాడు వేదాంతిలా రాజారావు.

గాజు తొట్టెలో నాచులోంచి "రిగ్గీ" తన వైపు దొంగ చూపులు చూస్తున్నట్లు రాజారావు గమనించలేదు.

అప్పన్న మాతం అప్పుడప్పుడు అనుకుంటూ ఉంటాడు-- "ఈ రోజుల్లో ఒళ్ళు అమ్ముకున్నా ఉద్యోగాలు దొరకడంలేదు--- ఏం రోజులూ బాబూ!" అని---